

σκωλήκια ταῦτα γίνεται ἐν ταῖς καυλοῖς τῆς κράμβης. Αἱ
 δὲ κανθαρίδες ἐκ τῶν πρὸς ταῖς συκαῖς καμπῶν καὶ ταῖς
 ἀπίοις καὶ ταῖς πεύκαις (πρὸς πᾶσι γὰρ τούτοις γίνονται
 σκώληκες) καὶ ἐκ τῶν ἐν τῇ κυνακάνθῃ· ὁρμῶσι δὲ καὶ
 5 πρὸς τὰ δυσώδη διὰ τὸ ἐκ τοιαύτης γεγονέναι ὕλης. (12) Οἱ
 δὲ κώνωπες ἐκ σκωλήκων αἱ γίνονται ἐκ τῆς περὶ τὸ ὄξος
 ἰλύος· καὶ γὰρ ἐν ταῖς δοκοῦσιν ἀσηπτοτάτοις εἶναι ἐγγί-
 νονται ζῶα, οἷον ἐν χιόνι τῇ παλαιᾷ· γίνεται δ' ἡ παλαιω-
 θεῖσα ἐρυθροτέρα· διὸ καὶ οἱ σκώληκες τοιοῦτοι καὶ δασεῖς·
 10 οἱ δ' ἐκ τῆς ἐν Μηδίᾳ χιόνος μεγάλοι καὶ λευκοί· δυσκίνητοι
 δὲ πάντες. Ἐν δὲ Κύπρῳ, οὗ ἡ χαλκίτις λίθος καίεται, ἐπὶ
 πολλὰς ἡμέρας ἐμβαλλόντων, ἐνταῦθα γίνεται θηρία ἐν τῷ
 πυρὶ, τῶν μεγάλων μυιῶν μικρόν τι μείζονα, ὑπόπτερα,
 ἃ διὰ τοῦ πυρὸς πηδᾷ καὶ βαδίζει. (13) Ἀποθνήσκουσι
 15 δὲ καὶ οἱ σκώληκες καὶ ταῦτα χωριζόμενα, τὰ μὲν τοῦ πυ-
 ρὸς, οἱ δὲ τῆς χιόνος. Ὅτι δ' ἐνδέχεται μὴ κάεσθαι συ-
 στάσεις τινὰς ζῶων, ἡ σαλαμάνδρα ποιεῖ φανερόν· αὕτη
 γὰρ, ὡς φασί, διὰ πυρὸς βαδίζουσα κατασβέννυσι τὸ πῦρ.
 (14) Περὶ δὲ τὸν Ἰπανιν ποταμὸν τὸν περὶ Βόσπορον τὸν
 20 Κιμμέριον ὑπὸ τροπὰς θερινὰς καταφέρονται ὑπὸ τοῦ πο-
 ταμοῦ οἷον θύλακοι μείζους ῥαγῶν, ἐξ ὧν ῥηγνυμένων ἐξέρ-
 χεται ζῶων πτερωτὸν τετράπουν· ζῇ δὲ καὶ πέτεται μέχρι
 δεΐλης· καταφερομένου δὲ τοῦ ἡλίου ἀπομαραίνεται, καὶ
 ἅμα δυομένου ἀποθνήσκει, βιωσαν ἡμέραν μίαν· διὸ καὶ
 25 καλεῖται ἐφήμερον. Τὰ πλεῖστα δὲ τῶν γινομένων ἐκ τε
 καμπῶν καὶ σκωλήκων ὑπ' ἀραχνίων κατέχεται τὸ πρῶτον.
 Ταῦτα μὲν οὖν γίνεται τοῦτον τὸν τρόπον.